

## हिन्दी प्रादेशिक समाचार

### आकाशवाणी चंडीगढ़

17 नवंबर 2024, समय 1810

- प्रधानमंत्री नरेंद्र मोदी ने नाइजीरिया द्वारा दिये जा रहे सम्मान "ग्रैंड कमांडर ऑफ द ऑर्डर ऑफ द नाइजीरिया" को केवल उनका नहीं बल्कि समस्त भारतीयों का सम्मान बताया है।
- भारतीय जनता पार्टी के हरियाणा अध्यक्ष मोहन लाल बड़ौली ने कहा है कि प्रदेश में खाद की कोई कमी नहीं है। खाद को लेकर कांग्रेस नेता दुष्प्रचार कर रहे हैं।
- टमाटर की कीमतों में 22.4 प्रतिशत तक कमी दर्ज गई।
- हरियाणा विधानसभा के उपाध्यक्ष कृष्ण मिड्डा ने कहा है कि प्रतियोगी परीक्षाओं की तैयारी कर रहे युवाओं के लिए जींद के सभी गांवों में पुस्तकालय खोले जायेंगे।
- सिरसा से सांसद कुमारी सलजा ने कहा है कि नये स्थान पर विधानसभा भवन बनाने से चण्डीगढ़ पर हरियाणा की दावेदारी कमजोर पड़ेगी।

\*\*\*\*\*

प्रधानमंत्री नरेन्द्र मोदी और नाइजीरिया के राष्ट्रपति बोला अहमद टीनुबू ने आज अबूजा में वार्ता की। दोनों नेताओं ने दोनों देशों के बीच कार्यनीतिक भागीदारी की समीक्षा की और आपसी संबंधों को बेहतर बनाने के अवसरों पर चर्चा की। प्रधानमंत्री ने कहा कि दोनों देश आतंकवाद और समुद्री लुटेरों की चुनौतियों से निपटने के लिए मिलकर काम कर रहे हैं। प्रधानमंत्री ने "ग्रैंड कमांडर ऑफ द ऑर्डर ऑफ द नाइजर" से सम्मानित करने के निर्णय के लिए नाइजीरिया के राष्ट्रपति को धन्यवाद दिया। श्री मोदी ने कहा कि यह सम्मान सिर्फ उनका नहीं, बल्कि समस्त भारतीयों का है। श्री मोदी ने कहा कि पिछले 17 वर्षों में यह पहला मौका है जब किसी भारतीय प्रधानमंत्री ने नाइजीरिया की यात्रा की है। प्रधानमंत्री नरेन्द्र मोदी नाइजीरिया में भारतवंशियों को भी संबोधित करेंगे।

\*\*\*\*\*

भारतीय जनता पार्टी के हरियाणा अध्यक्ष मोहनलाल बड़ौली ने आज हिसार में, बी.जे.पी के सदस्यता अभियान को लेकर पार्टी विधायकों व कार्यकर्ताओं के साथ मुलाकात की और उन्हें आवश्यक दिशा-निर्देश दिए। उन्होंने कहा कि प्रदेश में पूरे बीस हजार छह सौ उन्नतीस बूथों पर नए सदस्य बनाए जाएंगे। उन्होंने कार्यकर्ताओं से कहा कि प्रत्येक बूथ पर 250 सदस्यों में महिला, युवा किसान व प्रत्येक वर्ग की भागीदारी होनी चाहिए। बाद में एक पत्रकारवार्ता को संबोधित करते हुए उन्होंने बताया कि 2019 में कुल तैंतीस लाख सदस्य बने थे। इस

बार 50 लाख सदस्य बनाने का लक्ष्य रखा गया है। सदस्य बनाने का काम डिजिटल तरीके से किया जाएगा। श्री बड़ौली ने बताया कि सदस्यता ग्रहण करने के लिए फोन नंबर 8800002024 भी जारी किया गया है। उन्होंने कहा कि पार्टी संगठन को और मजबूत किया जा रहा है। खाद की कमी को लेकर पूछे गए एक प्रश्न के उत्तर में श्री बड़ौली ने कहा प्रदेश में खाद की कोई कमी नहीं है। खाद को लेकर कांग्रेस पार्टी दुष्प्रचार कर रही है।

उन्होंने बताया कि बहुत जल्द हरियाणा में नगर पालिका, नगर परिषद व नगर निगम के चुनाव होंगे। चुनाव आयोग बहुत जल्द तारीखों का ऐलान कर सकता है। राज्यसभा की खाली हुई सीट के बारे में पूछे जाने पर उन्होंने कहा कि पार्टी आलाकमान इस पर विचार कर रहा है।

\*\*\*\*\*  
टमाटर की कीमत 22.4 प्रतिशत तक काम हो गई है। यह कमी बेहतर आपूर्ति के कारण संभव हुई है। इस महीने की 14 तारीख को टमाटर का अखिल भारतीय औसत खुदरा मूल्य 52 रुपये, 35 पैसे प्रति किलोग्राम था जबकि 14 अक्टूबर को टमाटर की औसत कीमत 67 रुपये, 50 पैसे प्रति किलोग्राम थी।

\*\*\*\*\*  
हरियाणा विधानसभा के उपाध्यक्ष डॉक्टर कृष्ण मिश्रा ने कहा कि प्रतियोगी परीक्षाओं की तैयारी कर रहे युवाओं के लिए जींद विधानसभा क्षेत्र के सभी 35 गांवों में पुस्तकालय खोले जाएंगे। यह पुस्तकालय सभी सुविधाओं से युक्त होंगे। विधानसभा उपाध्यक्ष आज जींद में एक कार्यक्रम के पश्चात मीडिया प्रतिनिधियों से बातचीत कर रहे थे। श्री मिश्रा ने कहा कि इन पुस्तकालयों के माध्यम से ग्रामीण युवाओं को गांव में ही शिक्षा का माहौल मिलेगा और उन्हें परीक्षाओं की तैयारी के लिए शहर नहीं जाना पड़ेगा।

उन्होंने कहा कि राज्य सरकार का दृष्टिकोण है कि शहरी युवाओं के समान ग्रामीण युवाओं को भी ज्यादा से ज्यादा सुविधाएं उनके घर द्वार पर ही मिलें। जम्मू कटरा राजमार्ग का कार्य पूर्ण होने बारे उन्होंने कहा कि इसे जल्द ही देश के प्रधानमंत्री नरेंद्र मोदी जनता को समर्पित करेंगे। उन्होंने कहा कि इस मार्ग से अब माता वृष्णो देवी के दर्शन के लिए जाने वाले भक्तों की राह आसान हो गई है। और वे अब लम्बे समय की दूरी कुछ ही समय में तय कर पाएंगे। उन्होंने केंद्रीय मंत्री नितिन गडकरी का इस कार्य को संपन्न करवाने के लिए आभार भी जताया।

\*\*\*\*\*  
हरियाणा के मुख्यमंत्री नायब सिंह ने अमेरिका के कोलोराडो शहर में आयोजित यूथ वर्ल्ड बॉक्सिंग चैंपियनशिप में अंडर-19 श्रेणी में स्वर्ण पदक प्राप्त करने वाले झज्जर निवासी हेमंत

सांगवान को आज, वर्ष 2028 ओलंपिक के लिए शुभकामनाएं दी। उन्होंने हेमंत के उज्ज्वल भविष्य की कामना की। गुरुग्राम में हुई इस मुलाकात में हेमंत के प्रशिक्षक, हितेश देशवाल भी मौजूद रहे। मुख्यमंत्री ने कहा कि हरियाणा में खेल प्रतिभाओं की कमी नहीं है। हरियाणा की खेल प्रतिभाओं को प्रोत्साहित करने की नीतियों का आज अन्य राज्य भी अनुसरण कर रहे हैं। उन्होंने कहा कि वैश्विक स्तर पर किसी भी प्रकार की खेल गतिविधियां हो, उनमें हरियाणा के खिलाड़ियों का उत्कृष्ट प्रदर्शन हमेशा आकर्षण का मुख्य बिंदु रहता है। मुख्यमंत्री ने कहा कि वे पूर्ण रूप से आश्वस्त हैं कि आगामी ओलंपिक खेलों में भी हरियाणा के खिलाड़ी और अधिक पदक लाकर देश का मान बढ़ाएंगे। यह प्रतियोगिता 23 अक्टूबर से 2 नवंबर तक हुई थी।

\*\*\*\*\*

अखिल भारतीय कांग्रेस समिति की महासचिव एवं सिरसा से सांसद कुमारी सलजा ने कहा है कि हरियाणा के मौजूदा विधानसभा भवन पर दावेदारी छोड़कर किसी नए स्थान पर विधानसभा का भवन बनाने से राजधानी चंडीगढ़ पर हरियाणा की दावेदारी कमजोर पड़ेगी। उन्होंने कहा कि मौजूदा विधानसभा भवन का विस्तार किया जा सकता है। मीडिया को जारी बयान में कुमारी सलजा ने कहा है कि हरियाणा की नई विधानसभा के लिए चंडीगढ़ द्वारा रेलवे स्टेशन से आई टी पार्क को जाने वाली सड़क के पास 10 एकड़ जमीन दी जा रही है। केंद्र सरकार की मंजूरी के बाद चंडीगढ़ इस जमीन को देने के लिए तैयार हुआ है। इसके बदले में हरियाणा चंडीगढ़ को पंचकूला के मनसा देवी परिसर के पास 12 एकड़ जमीन देगा। उन्होंने कहा कि जब चंडीगढ़ में पंजाब और हरियाणा का 60-40 के अनुपात में हिस्सा है तो जमीन के बदले जमीन देने का कोई औचित्य नहीं है। कुमारी सलजा ने कहा कि पंजाब लंबे समय से हरियाणा के लोगों के साथ अन्याय कर रहा है। सतलुज यमुना लिंक नहर का पानी सर्वोच्च न्यायालय के आदेश के बाद भी नहीं दिया जा रहा। पंजाब को हरियाणा के हिंदीभाषी क्षेत्र भी लौटाने पर विचार करना चाहिए। उन्होंने कहा कि सभी को दलगत राजनीति से ऊपर उठकर हरियाणा के हित में बात करनी चाहिए।

\*\*\*\*\*

आज स्वाधीनता संग्राम के महानायक, साहसिक नेता और स्वदेशी आंदोलन के प्रबल प्रवर्तक पंजाब केसरी लाला लाजपत राय की पुण्यतिथि पर उन्हें याद किया गया। स्वयंसेवी संस्था ग्रामीण भारत के अध्यक्ष वेदप्रकाश विद्रोही ने माल्यार्पण कर उन्हें भावभीनी श्रद्धांजलि दी। भिवानी में श्री अग्रवाल सभा के प्रधान सुनील सराफ ने भिवानी में उनकी प्रतिमा पर माल्यार्पण किया और कहा कि लाला जी का सर्वोच्च बलिदान देशवासियों को पीढ़ियों तक राष्ट्र सेवा के लिए प्रेरित करता रहेगा।

\*\*\*\*\*

